

കർഷക ക്ഷേമനിധി ബോർഡ്

104(1089) ശ്രീ. പി. ബാലചന്ദ്രൻ: താഴെ കാണുന്ന ചോദ്യത്തിന് കൃഷി വകുപ്പുമന്ത്രി സദയം മറുപടി നൽകുമോ:

കർഷക ക്ഷേമനിധി ബോർഡുമായി ബന്ധപ്പെട്ട് നിലവിൽ നടന്നുകൊണ്ടിരിക്കുന്ന പ്രവർത്തനങ്ങൾ എന്തെല്ലാമെന്ന് അറിയിക്കാമോ?

കേരള കർഷക ക്ഷേമനിധി ആക്ടിലെ (2019- ലെ 26-ാം നമ്പർ ആക്ട്) II-ാം വകുപ്പ് ഒന്നാം ഉപ വകുപ്പ് പ്രകാരം നൽകപ്പെട്ട അധികാരങ്ങൾ വിനിയോഗിച്ച് കർഷകരുടെ ക്ഷേമത്തിനും അവർക്ക് പെൻഷനും മറ്റ് ആനുകൂല്യങ്ങളും നൽകുന്നതിനായും കാര്മിക വൃത്തിയിലേയ്ക്ക് യുവജനങ്ങളെ ആകർഷിക്കുന്നതിനായും കേരള സർക്കാർ 2020 ഒക്ടോബർ മാസം 13-ാം തീയതി അസാധാരണ ഗസറ്റ് നമ്പർ 708/2020 പ്രകാരം കർഷക ക്ഷേമനിധി ബോർഡ് രൂപീകരിച്ചുകൊണ്ട് വിജ്ഞാപനം ചെയ്തു. തൃശ്ശൂർ ആസ്ഥാനമായി ബോർഡിന്റെ ഹെഡ് ഓഫീസും തിരുവനന്തപുരം, തൃശ്ശൂർ, കോഴിക്കോട് എന്നിവിടങ്ങളിൽ മേഖലാ ഓഫീസുകളും പ്രവർത്തനമാരംഭിച്ചിട്ടുണ്ട്. കേരള കർഷക ക്ഷേമനിധി ആക്ട് 2019 പ്രകാരവും 2021-ലെ കേരള കർഷക ക്ഷേമനിധി ചട്ടങ്ങൾ പ്രകാരവുമാണ് ബോർഡ് പ്രവർത്തിച്ചുവരുന്നത്. കേരള കർഷകക്ഷേമ നിധി പദ്ധതി അംഗീകരിക്കുന്ന കാര്യം സർക്കാരിന്റെ പരിഗണനയിലാണ്. ബോർഡിന്റെ പ്രവർത്തനങ്ങളുടെ ആദ്യപടിയായി നിധിയിൽ അംഗങ്ങളെ ചേർക്കുന്നതിനാവശ്യമായ സോഫ്റ്റ്‌വെയർ CDIT-ന്റെ സാങ്കേതിക സഹായത്തോടെ തയ്യാറാക്കി വരുന്നു. സോഫ്റ്റ്‌വെയർ തയ്യാറാകുന്ന മുറയ്ക്ക് അംഗത്വ രജിസ്ട്രേഷൻ ആരംഭിക്കുന്നതാണ്.

കോഴിക്കോട് ജില്ലാ പഞ്ചായത്തിന് കീഴിലുള്ള കൃഷി ഭൂമി

105(1090) ശ്രീ. ടി. പി. രാമകൃഷ്ണൻ: താഴെ കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) കോഴിക്കോട് ജില്ലാ പഞ്ചായത്തിലെ കൂത്താളി കൃഷി ഭവന് കീഴിൽ എത്ര ഏക്കർ ഭൂമിയുണ്ടെന്നും ഇതിൽ എത്ര ഏക്കറിൽ കൃഷി ചെയ്യുന്നുണ്ടെന്നും വ്യക്തമാക്കുമോ?

40 ഹെക്ടർ ഭൂമിയുണ്ട്. ആയതിൽ 30 ഹെക്ടർ ഭൂമിയിൽ കൃഷി ചെയ്തുവരുന്നു.